



प्रतिवेदन

काव्यांजलि (हिंदी कविता वाचन प्रतियोगिता)

यह अत्यन्त गौरव का विषय है कि विद्यालय के माध्यमिक हिंदी विभाग द्वारा दिनांक 01.09.2017 को विद्यालय के प्रांगण में हिंदी कविता वाचन प्रतियोगिता 'काव्यांजलि' का आयोजन किया गया, जिसमें छठी से आठवीं कक्षा तक के विद्यार्थियों ने हिंदी साहित्य के सुप्रसिद्ध कवियों के जीवन-परिचय तथा कृतित्व का उल्लेख करते हुए उनकी कविताओं का मोहक भाव-भंगिमाओं व आरोह-अवरोह के साथ मधुर व लयात्मक वाचन किया। प्रतियोगिता का मुख्य उद्देश्य विद्यार्थियों को हिंदी साहित्य से परिचित कराना था। स्वरचित कविता-लेखन के अन्तर्गत छात्रों ने अपने उत्कृष्ट रचनात्मक लेखन का परिचय देते हुए स्वरचित कविताएँ भी लिखीं। प्रतियोगिता के निर्णायक महोदय के रूप में हिंदी कवि तथा साहित्यकार श्री सुनहरी लाल वर्मा जी ने अपनी गरिमामयी उपस्थिति द्वारा इस कार्यक्रम की शोभा बढ़ाई। दिल्ली के शिक्षा निदेशालय तथा दिल्ली अकादमी द्वारा अनेक पुरस्कारों से सम्मानित श्री सुनहरी लाल जी ने छात्रों के शुद्ध उच्चारण, प्रस्तुतीकरण, आत्मविश्वास, लयात्मकता व गायन-कौशल तथा विशेष रूप से प्रतियोगिता स्थल पर दिए गए विषयों पर स्वरचित कविता-लेखन की मुक्त कंठ से प्रशंसा की। उन्होंने प्रतियोगियों का उत्साह-वर्धन करते हुए प्रतियोगिता पर अपने विचार व्यक्त किए।

छठी कक्षा की छात्रा नव्या थपलियाल को सर्वश्रेष्ठ वाचक के रूप में विजयी घोषित किया गया। नव्या ने भगवान श्रीरामचन्द्र जी के भजन तथा स्वरचित कविता का अत्यंत मधुर स्वर-लहरी से गायन करते हुए सबका मन मोह लिया। श्री सुनहरी लाल जी ने अपने कर-कमलों द्वारा विजेता छात्रा को पुरस्कार के रूप में पाँच हजार रुपए की धनराशि व चल-वैजयंती प्रदान की।

समग्र रूप से यह प्रतियोगिता अध्यापक-वर्ग एवम् विद्यार्थियों के लिए एक प्रेरणादायक अनुभव सिद्ध हुई।



सर्वोत्कृष्ट अभियक्ति

मधुर स्वर लहरी



सुरीले स्वर

प्रशंसनीय प्रयास